

ఈ ఆడోళ్లనెవురూ బాగుజెయ్యలేరు

ఆ ఎనిమిదిమంది స్త్రీలూ హాయిగా కబుర్లు చెప్పుకుంటూ మదనపల్లె నుంచి సంజయ్ పేటకు నడిచి వెళ్తున్నారు వెన్నెట్లో. వాళ్ళందరూ ఇరవైకీ, నలభైకీ మధ్య వయసులో ఉన్నవాళ్ళే. అందరికీ ఒక చేతిలో సంచీనో, గంపో ఉన్నవి. రెండో చెయ్యి వాళ్ళ కులాసా కబుర్లకీ, కేరింతలకీ అనుగుణంగా స్వేచ్ఛగా ఊగుతూ, వారి మాటల్లోని భావాల కనుగుణంగా విన్యాసాలు చేస్తున్నది. మదనపల్లె పట్టణంలో రోజువారీ పని పాటులూ వ్యాపారాలూ పూర్తిచేసుకుని ఏవో కారణాలకు ఆలస్యం కాగా, నాలుగు కిలోమీటర్లు నడిచి ఇళ్ళు చేరుకోబోతున్న చివరి బాచీ అది. వాళ్ళందరికీ సంజయ్ పేటలో గవర్నమెంటు కట్టించి ఇచ్చిన ఇళ్ళున్నవి. ఒక చిన్న వంటగది, ఒక హాలూ - చిన్న అగ్గిపెట్టెల్లాంటి ఇళ్ళు. నెల నెలా డెబ్బై రూపాయలు కట్టి పదేళ్ళలో ఆ ఇండ్ల తాలూకు బాకీలు తీర్చేసుకోబోతున్నారు... ఇళ్ళు సంపాదించినందుకు వాళ్ళు సంతోషంగా, గర్వంగా ఉన్నారు...

పట్టణంలోని ప్రతి సందూ, ప్రతి గొండ్ రోడ్డులోకి ఈసుతున్న జనాల కోలాహలంలో నుంచి అలవాలైన ఆట ఆడుతున్నట్లు అవలీలగా ప్రవహించి వచ్చారు వాళ్ళు ఎనిమిది మంది. ఊరు వెనకబడుతుంటే రోడ్డు కిరువైపులా ఉండే ఇండ్ల మధ్యన ఖాళీ చోట్లు కనిపిస్తున్నవి. పై నుంచి కురుస్తున్న వెన్నెట్లో కబుర్లు చెప్పుకుంటూ నడుస్తున్నారు వాళ్ళు.

ఆ ఎనిమిదిమందిలోనూ అయిదుగురి పేర్లు ధన దేవత శ్రీ మహాలక్ష్మివే! పాత కాలంగా లచ్చిమి, మాలచ్చిమి, నేటికాలంగా వెంకట లక్ష్మి, లక్ష్మిదేవి, లక్ష్మికాంత. మిగతా ముగ్గురూ సోవిత్రి, శకుంతల, జయమ్మ.

అందరికంటే ఖాదుగ్గా ఉండి చామనచాయలో కోలమొహం ఉండే శకుంతల ఎప్పుడూ నవ్వుతూనే ఉంటుంది. తాను చాలా లోకజ్ఞత గలదాన్ననీ, మిగతా అందరికంటే తెలివిగలదాన్ననీ అనుకుంటుంది. సబ్బుల కంపెనీలో, సాంబ్రాణీ కట్టెల కంపెనీలో,

రేషం ఫాక్టరీలో, బిస్కెట్ ఫాక్టరీలో - అన్నిచోట్లా పనులు చేసి చూసింది. ఇవన్నీ తనకి కుదిరేవిగావనీ, ఇండ్ల పనులే తనకు సరిపడుతవని తేల్చుకున్నప్పుణ్ణించి ఆ పన్నే చేస్తున్నది. సొంత పనులకు అవసరమైనప్పుడు చెప్పి, చెప్పకా నాలుగు రోజులు పనులు ఎగరగొట్టే సులువుంది దీన్నో. తెలివిగా వ్యవహరిస్తే మాట మంచితనంతో చాలా లాభాలు పొందవచ్చనీ గ్రహించింది. ఇప్పటికిప్పుడు అవసరమైతే అయిదొందలు అప్పు పుట్టించుకోగల పరపతి సంపాదించింది పనిచేస్తున్న ఇళ్ళలో. తనలాగే టవున్న ఇండ్ల పనులు చేసుకునే లక్షిందేవితో లోక వ్యవహారాలు మాట్లాడుతూ నడుస్తున్నది.

“అసలు మనకు గవర్నెంటు లోను ఎందుకిచ్చింది? పేదోళ్ళము, ఇల్లు కట్టుకోలేమనిగదా, లోను డబ్బులు నెల మొదటి వారం రంచనుగా తీసుకెళ్ళి కలెట్రాఫీసులో ముడుపు చెల్లిస్తే ఇహ మనం పేదోళ్ళమెట్లా? అడగ్గా అడగ్గా ఒకేతూరి రెండొల్లకో, మూడొల్లకో ఇల్లు బీగాలేస్తామని బెదిరించినప్పుడు అన్నా, అన్నా అంటూ కొంత కొదవపెట్టి ఇయ్యాలి...” అన్నది శకుంతల హితబోధ చేస్తూ.

“డబ్బు ఎక్కువై కాదమ్మ... ఇంటికి మల్లెమన్నా మోసమొస్తదేమోనని...” అంటూ నసిగింది లక్షిందేవి.

“ఇవాళ చాలా ఆలెమైపోయింది నాకు... అంగడింటి ఆయమ్మ దేవుడూ మయిమలూ చెప్తా ఉంటే అట్టే ఇంటూ ఉండిపోయా... ఏంటో చెప్తారు. ఆయన్నీ నిజమేనా అనుకుంటున్నా... అన్నీ చెప్పినాక రేపు ఉగాదికి పాత చీర ఇస్తానన్నది.. పాతదన్న పేరేగాని బాగుంది చీర. ఎర్ర పువ్వులుండే పచ్చ చీర. లైలానీది... ఎన్నాళ్ళబట్టే ఆ చీర మీద పడ్డది నా కన్ను...” చెప్పుకుపోతున్నది శకుంతల.

“మన పన్నాసుకురావాలగాని ఇట్టా సోది పెట్టుకుంటే ఇంట్లో నీ విల్లలేం జేస్తన్నారో” అన్నది లక్షిందేవి.

“ఆ... తిని నదూకొని నిద్రబోతారు. పన్నాసుకొని పరిగెట్టి వస్తే పాత చీర ఎట్లాస్తది?” అని నవ్వి “పండక్కి ఇంట్లో అందరికీ కొత్త బట్టలు తీస్తన్నా” అన్నది శకుంతల ధీమాగా.

కడప బస్సు వేగంగా రావటం చూసి అందరూ నడక ఆపి ఆ సన్నని రోడ్డు ప్రక్కగా ఒదిగి నిలబడిపోయారు.

రోడ్డుకు ఎడంగా సారా కొట్టు దగ్గరున్న మగవాళ్ల గుంపు ఎనిమిది గంటలవు తున్నందున ఇళ్ళు చేరే ధ్యాస కలిగి రోడ్డు మీద పోతున్న జనాన్ని పరికించి చూస్తూ ఒక్కొక్కరే పైకి లేస్తున్నారు.

బస్సు దాటిపోగానే ఆడవాళ్ళందరూ తిరిగి రోడ్డు మీదకు ఎక్కారు.

సరిగ్గా అప్పుడే శకుంతల మొడ మీద వెనకనుంచి చెయ్యి పడింది.

అప్పుడప్పుడు శకుంతల పని నుంచి ఇంటికి వెళ్తున్నప్పుడు ముందుగా, చెప్పా పెట్టకుండా ఊరి నుంచి వచ్చిన తమ్ముడు వెంకటేశు ఇలాంటి ఆకతాయి పనులు చెయ్యటం మామూలే. వెనక నుంచి గబాల్న కళ్ళు ముయ్యటం, వీపు మీద ఫట్మని దెబ్బ వెయ్యటం, చేతిలోని సంచీనీ పీక్కోవటం, ఆ సంచీలోకి ఏదైనా బరువైన వస్తువును దభీమని పడెయ్యటం - తడవకో రకం అల్లరి వాడిది! “ఎప్పుడొచ్చావురా వెంకటేశు” అంటూ నవ్వుతూ పక్కకు తల తిప్పిన శకుంతలకు నల్లని బుర్రమీసాల్లో కర్కశమైన ముఖం కనబడ్డంతో భయపడిపోయి అరవటానికి నోరు తెరిచేంతలోనే వాడి చెయ్యి గబాల్న శకుంతల మెళ్ళో వున్న గొలుసును పట్టేసింది. మెరుపు వేగంతో వాడి రెండో చెయ్యి ఆ పక్కనే ఉన్న లక్ష్మీదేవి గొలుసును పట్టింది. ఇద్దరూ కలిసి “దొంగ! దొంగ!” అని పెద్దగా అరవటంతో ఒక్కడుగు ముందుగా వెళ్తున్న మిగిలిన ఆరుగురూ నిలబడిపోయి వెనక్కి చూశారు. దొంగ గొలుసుల్ని పట్టిలాగటంలో పొట్టిగా ఉన్న లక్ష్మీదేవి ముందుకు వాలబడిపోయి, ఆవిడ గొలుసు తల మీదుగా జారి దొంగ చేతిలోకి వెళ్ళిపోయింది. శకుంతల గొలుసు తెగి ఒక చివర వాడి చేతిలో చిక్కింది. రెండో చివరను శకుంతల భయంతో బిగిసిన చేతిలో పట్టేసింది. అడవాళ్ళ కేకల్లో, అరుపుల్లో ఆ స్థలమంతా గొగ్గోలు అయింది.

సారాకొట్టు దగ్గరున్న జనంలో చలనం వచ్చింది. అంతా పైకి లేచారు. కొందరు వీళ్ళ వైపు పరుగెత్తుతూ వస్తున్నారు. తెల్లని పంచె, లాల్చీ వేసుకున్న భారీ విగ్రహం స్కూటర్ స్టార్ట్ చేశాడు. ముగ్గురు హడావుడిగా సైకిళ్ళ మీదికి గెంతారు. దొంగ ఒక్కసారిగా బలంగా పీకగానే శకుంతల చేతిలో వున్న గొలుసు చివరను వదిలేసింది. దొంగ పరుగు లంకించుకున్నాడు.

కొత్త కాలనీలు, పేటలు ఏర్పడ్డాక ఈ రోడ్డు మీద, ఈ చోటు తమ పనులకు అనువని దొంగలు భావించటం ఇదే మొదటిసారి కాదు. గడచిన మూడు నెలల్లో మూడు దొంగతనాలు సరిగ్గా ఇదేచోట జరిగాయి. తనను తరుముకొస్తున్న మనుషుల్ని చూసి పరిగెత్తుతున్న దొంగకు చుట్టూ చీకటి, చెట్లూ-రెండోవైపున పల్సని వెన్నెట్లో మైదానం కన్పించింది. ఇంతకుముందటి దొంగల్లాగే ఈ బుర్ర మీసాలవాడూ మైదానంలోకి పరుగెట్టాడు. వాడి వెనకాలే స్కూటరూ, సైకిళ్ళూ, మనుషులూ పరుగెట్టారు.

తనను వాళ్ళు చుట్టుముడుతున్నారని గ్రహించిన దొంగకు దిక్కు తోచలేదు. అక్కడే ఉన్న ఇటుకబట్టిల తాలూకు బురద గుంటలోకి దిగబడ్డాడు. తనకిహ మార్గాంతరం లేదని గ్రహించగానే స్కూటరు దిగి వస్తున్న పెద్దమనిషి మీదకు బురద చల్లటం మొదలిట్టాడు. వెనకనే వచ్చిన వాళ్ళిద్దరు ఆ బురదలోకి దిగి దొంగను పట్టి పైకి

ఈడ్చుకొచ్చారు. జన ప్రవాహం కదిలి వీధిలైటు కిందకు చేరింది.

ఆ లైటు వెలుగులో ఒక్కసారి తన బట్టలు చూసుకున్నాడు స్కూటరు పెద్దమనిషి. స్కూటరు ఖైరు కూడా ఒకటి పంక్చరయింది. దొంగను నేల మీద పడేసి కొందరు సత్తువకొద్దీ వేట్లు వేస్తున్నారు. తంతున్నారు. స్కూటరు పెద్దమనిషి నడుముకున్న సైకిలు చైను తీశాడు. రెండు కత్తులు కూడా బయటకొచ్చాయి. కొంతసేపట్లోనే దొంగ ఆర్తనాదాల్లో ఆ చోటంతా మార్మోగిపోయింది.

“ఆడోళ్ళు ఇట్టా రండి” అన్నారెవరో.

ఈ బీభత్సం చూడలేక పక్కకి తిరిగి నిల్చున్న ఎనిమిది మంది భయపడిపోతూ మెల్లగా లైటు వెలుగులోకి వచ్చారు. ఏం జరగబోతోందోనన్న భయంతో వాళ్ళ మొహాలు బిగుసుకుపోయి ఉన్నవి. దొంగ మీద పడుతున్న దెబ్బలూ, వాడి పెడబొబ్బలూ అన్నీ వింటున్న వాళ్ళకి గుండెలు బేజారయిపోతున్నవి.

వాడి మీద పడుతున్న దెబ్బలకి వీళ్ళకి ఏడుపోస్తున్నది. ‘ఎవరి మొఖం చూశాడో పొద్దున్నే లేచి’ అని గొణుక్కున్నారు.

దొంగ పొంటు ఎప్పుడో లాగిపారేశారు. చొక్కా అంతా పేలికలై పోయింది. వాడి ఒంటి మీద చిన్న డ్రాయరు ఉంది. ఒళ్ళంతా వాతలూ, రక్తమూ పులుముకుపోయి ఉన్నవి.

వాడి జేబుల్లో నుంచి తీసిన రెండు గొలుసులూ, ఒక పర్నూ, ఒక కత్తి, ఒక కారం పొట్లం ఒక పక్కగా పెట్టి ఉన్నవి. స్కూటరు పెద్దమనిషి గొలుసులు తీసి పైకెత్తి చూపిస్తూ, “ఇవి ఎవరివి?” అన్నాడు. శకుంతల ముందూ, లక్ష్మిదేవి వెనకాగా బిక్కుబిక్కుమంటూ భయంతో “మావేనన్నా” అంటూ ముందుకొచ్చారు.

ఏం జరగబోతోందోనన్న భయం వాళ్ళను వణకిస్తున్నట్లున్నది. నోట్లోంచి మాటకూడా స్పష్టంగా రాలేదు. వాళ్ళ గొలుసులు వాళ్ళ చేతుల్లోకొచ్చినై. పర్నూలో ఉన్న పది రూపాయల నోట్లకట్ట పెద్దమనిషి జేబులోకి పోయింది. ఒకతను కత్తిని తీసేసుకున్నాడు. ఇంకొకతను పొట్లంలోని కారం తీసినేల మీద పడి ఉన్న దొంగమీద చల్లాడు. దొంగ ఒక్కసారిగా కెవ్వుమని పెడబొబ్బలు మొదలెట్టాడు పుళ్ల మీద కారం తగలగానే.

“ఎవరికోసంరా ఈ కారం? ఏంజేడ్డామని తెచ్చినావు? మా సంజయ్ పేట మనుసులు డబ్బుల్లేనోల్లరా. ఆడోల్లు పనులు జేసుకోపోతే దినం గడవదు. అంతా ఊల్లోకి పోవాల, సీకటడ్డాక ఈ దోవంటే రావాల. వాల్ల మీద సెయ్యేత్తే మేం ఊరుకోం. రక్తం కల్లజూస్తాం!” అని దొంగని కాల్తో ఒక్క తాపు తన్నాడు.

స్కూటరు పెద్దమనిషి వరమిస్తున్న వేలుపులాగా దీటుగా నిలబడి శకుంతల

వైపు జూసి “వీడిని ఏం చెయ్యాలి?” అన్నాడు. దొంగ ఎడుస్తూనే మట్టిలో పొరుకుంటూ వచ్చి శకుంతల కాళ్ళు పట్టేశాడు. “ఇంగెప్పుడూ ఇటు రాను. నన్నొగ్గేయ్ మహాతల్లీ!” అన్నాడు.

శకుంతల కంగారుగా వెనక్కి జరిగింది.

“ఈ కారం మీ కళ్ళల్లో జల్లటానికి - ఇదిగో ఈ కత్తి నీ కడుపులో దించటానికి తెచ్చాడు వీడు” అన్నాడు పెద్దమనిషి. “మా తల్లీ, నన్నొగ్గేయ్. ఇంగెప్పుడూ ఈ జలమలో ఈ పక్కకి రాను” అంటూ శకుంతల కాళ్ళు పట్టుకోటానికి ఇంకా ప్రయత్నిస్తూనే ఉన్నాడు దొంగ.

స్కూటరున్న కొంచెం ఆలోచించాడు. “సరే, ఈ కేసు లూటాన్ పోలీస్ స్టేషన్ కి పోవాలి. అక్కడికి మేం రాము. వీడిని కట్టేసి ఒక ఆటోలో పడేస్తాం. మీరు పోయి స్టేషన్ లో కంప్లయింట్ ఇవ్వండి” అన్నాడు.

అప్పుడు టైం రాత్రి పది దాటింది. పోలీసులనేసరికి శకుంతలకి ముచ్చెమటలు పోసినై. రాతిబొమ్మలాగా నిలబడిపోయింది గుడ్లప్పగించి చూస్తూ.

స్కూటరును అందరినీ కలయజూశాడు. “పోతారా!” అన్నాడు గట్టిగా.

శకుంతల వణుకుతూ “వాణ్ణి ఒగ్గేయ్యన్నా! పాపం!” అన్నది.

పెద్దమనిషి ఆడవాళ్ళను తిరస్కారంగా చూశాడు. చుట్టూ ఉన్న అందరి ముఖాలూ చూశాడు. ‘ఘా’ అని నేల మీద ఉమ్మేశాడు. బురద కొట్టుకుపోయిన తన బట్టలు చూసుకున్నాడు. పంక్తురైపోయిన స్కూటరు టైరును చూసుకున్నాడు. “అట్టయితే వాడు దొంగ కాదు, మీరు దొరలూ కాదు, మేం పెద్దమనుషులూ కాదు!” అన్నాడు విసుగ్గా. కోపంగా. “ఈ ఆడోళ్ళ నెవురూ బాగుజెయ్యలేరు!” అన్నాడు.

దొంగణ్ణి చూసేసరికి అతనికి వల్లమాలిన కోపం వచ్చేసింది.

“ఒరే, దొంగనాకోడకా... పోరా... పోరాపో... తప్పించుకోని పారిపోరా... నీ ప్రాణం తీస్తా” అంటూ రోడ్డువారనున్న రాయిని చేతిలోకి తీసుకున్నాడు. దొంగ గాబరాగా మూలుగుతూ కళ్ళు తుడుచుకుంటూ లేచి పరిగెత్తబోయాడు. విసురుగా వచ్చిన రాయి కాలికి తగిలి బోల్తాపడ్డాడు.

“ఒరే, నాకోడకా, తొందరగా పరిగెత్తు... లేకపోతే చంపుతా” అంటూ మరొక పెద్దరాయి చేతిలోకి తీసుకున్నాడు. దొంగ ప్రాణభయంతో తత్తరలాడుతూ పరుగెత్తుతుంటే వెనకనుంచి దూసుకొచ్చిన రాయి కొంచెంలో తప్పి పక్కగా పోయింది.

రాత్రి పదికొండవుతుంటే ఎనిమిదిమంది ఆడవాళ్ళూ గుంపుగా చేరి గుడ్డి వెన్నెట్ల మెల్లగా నడక సాగించారు. “ఇక నీ గతేమవుతుందేమోనని నాకు డౌటుగా ఉంది” అన్నది

జయమ్మ శకుంతలతో. శకుంతల మాట్లాడలేక మౌనంగా వింటూ నడుస్తున్నది. “అస్కాటరన్న ఎవరో తెలుసా?” అన్నది వెంకటలక్ష్మి గంభీరంగా. శకుంతల తెలీదన్నట్లుగా తలూపింది. “శివా!... శివన్న!” అన్నది వెంకటలక్ష్మి.

శకుంతల శివన్నను చూడలేదుగాని, అతని గురించి చాల విన్నది. అతను సంజయ్ పేట గాంగీ లీడరు. పేటకు అవతలి చివర్న ఉంటాడు. మంచికి మంచోడేగాని... అప్పుడే ఒకనాడు పుల్లుగా తాగేసి తన ఇల్లు గుర్తు చిక్కక పక్క వీధిలోని అమ్ములు ఇంట్లోకి వెళ్ళి “అన్నం పెట్టవే!” అన్నాడు. ఆవిడ వణికిపోతూ పెట్టింది. సుష్టుగా తిని, “మంచమెయ్యే” అన్నాడు. అమ్ములు మెల్లగా తలుపు దగ్గరకు జరిగి పారిపోయిందోచ్చునా? తిక్కడి పారిపోకుండా అక్కడే పాతుకుపోయినట్లు నిల్చొని వణకుతూ “ఇది నీ ఇల్లుగాదన్న...! నీది పక్క వీధి!... అక్కడ నీ భార్య ఉంది” అన్నది. శివన్నకు చాలా కోపం వచ్చింది. ఆవిడను జబ్బుపట్టుకు ఈడ్చి గోడమీదకు విసిరేశాడు. తర్వాత ఆస్పత్రీలో అమ్ములు తల మీద మూడు కుట్లు పడ్డవి.

“శివన్న మన కోసం ఇంత అవస్థలు పడ్డాడు. నువ్వు దొంగోణ్ణి పోలీసుల కప్పగించకపోతివి! ఆయన్ను ఎందుకంత కష్టపడ్డట్టు? ఆయన్నకి కోపం రాదా?” అన్నది జయమ్మ. “అటు దొంగోడూ చూసేసినాడు... ఊరుకుంటాడా? నీవల్లనే కదా ఆయన్నకి అన్ని దెబ్బలు తగిలింది! ఎప్పుడో ఎక్కడో కాపేసి పగ తీర్చుకుంటాడు” అని తీర్మానించారు అంతా కలిసి.

“ఆయన్నని నేను పోలీసు స్టేషనుకు తీసుకెళ్ళలేదే? ఒగ్గెయ్యమని చెప్పినాను కదా. నేనేం తప్పు జేసినా?” సమర్థించుకోబోయింది శకుంతల.

“అయినా, మెడమీద చెయ్యి పడగానే గొంతుకొద్దీ గాడిద ఓండ్రపెట్టినట్టు అరిచెయ్యడమేనా? అసలవి బంగారు గొలుసులు కూడా కావుగదా. పిచ్చి గొలుసు కోసం నెత్తికి తెచ్చుకున్నావు” అందరూ కలిసి కోప్పడి తలోరకంగా బుద్ధి చెప్తుంటే, తను చేసిన తప్పుకు చింతిస్తూ భవిష్యత్తు భయపెడుతుండగా మెల్లగా ఇల్లు చేరింది శకుంతల అర్ధరాత్రీకి.
